



Врз основа на член 22 став 1 од Законот за спречување корупцијата и судирот на интереси („Службен весник на Република Македонија“ бр. 12/19), член 40 став 3 од Деловникот за работа на Државната комисија за спречување на корупцијата, постапувајќи по предмет оформлен по доставена пријава, Државната комисија за спречување на корупцијата (во натамошниот текст ДКСК), на 90-тата седница одржана на 04.08.2023 година ја донесе следната

## ОДЛУКА

Постапувањето по предметот со број 12-3275/1 од 03.09.2021 година, СЕ ЗАПИРА.

ДКСК констатира дека нема елементи за натамошно постапување поради промена на фактичката состојба предизвикана од активности на други органи.

Предметот број 12-3275/1 од 03.09.2021 година да се затвори и да се архивира.

Оваа одлука во деперсонализирана форма да се објави на веб страницата на ДКСК во рок од 5 (пет) дена од донесувањето.

### Образложение

Предметот со број 12-3275/1 од 03.09.2021 година е оформлен по доставена пријава од непознат подносител, со наводи за неправилности сторени од страна на Народниот правоборанител при избор на заменик Народен правоборанител за канцеларијата во ///. Имено, Народниот правоборанител до Собранието на Република Северна Македонија доставил предлог за избор на лицето /// од с. ///, општина ///, за заменик правоборанител за канцеларијата во /// и покрај тоа што истиот не ги исполнувал условите. Подносителот во пријавата упатил на одредбите од Законот за Народниот правоборанител согласно кои е предвидено заменикот на правоборанителот да има завршено високо образование со стекнати најмалку 240 кредити според ЕКТС односно завршен VII/1 степен високо образование од областа на правото, работно искуство од најмалку 7 години во областа на правото, неговата активност да е докажана во областа на заштитата и промоцијата на човековите права и да ужива углед во вршењето на професијата. Подносителот на пријавата смета дека работењето во писарницата на кривичниот оддел во Основниот суд во ///, каде лицето наводно работи, не може да се смета како работно искуство за промоција на човековите права, а особено поради тоа што од страна на Основниот суд во /// истото лице било осудено за кривично дело „фалсификување на исправа – диплома“, поради што било отпуштен од работното место во МВР-СВР ///.

Заради проверка на наводите од пријавата, ДКСК достави барања за доставување на податоци и информации до Министерството за внатрешни работи, до Основниот суд /// и до Народниот правоборанител, а воедно, до Државниот управен инспекторат упати барање за надлежно постапување - вршење надзор над постапката за избор.

Од увидот во податоците, информациите и документацијата доставени на барање на ДКСК, утврдена е следната фактичка состојба:

Според известувањето од Државниот управен инспекторат, истиот, согласно членот 2 став 2 од Законот за управна инспекција, нема надлежност да врши надзор на начинот на избор на Народниот правобранител, со образложение дека согласно член 2 став 3 од Законот за вработените во јавниот сектор, „Функционерите, односно лицата кои добиле мандат да извршуваат функции на претседателски, парламентарни или локални избори, лицата кои добиле мандат да извршуваат функции во извршната или судската власт преку избор или именување од Собранието на Република Македонија или од органите на локалната власт, како и други лица кои согласно со закон се избрани или именувани на функција од носителите на законодавната, извршната или судската власт во смисла на овој закон, **не се сметаат за вработени во јавниот сектор**“.

Од страна на МВР известено е дека /// бил вработен во МВР на неопределено време како приправник почнувајќи од ///2004 година, а на ///2004 година врз основа на решение му се откажува договорот за работа по спроведена постапка за утврдување на одговорност поради кршење на работна дисциплина односно поради тоа што не дал точни податоци за степен на образование - по извршени проверки од страна на МВР било констатирано дека приложената диплома за седми степен стручна подготвотка издадена од Универзитетот во /// била фалсификат.


Од страна на Основен суд ///, известено е дека /// првпат бил вработен во судот на ///2012 година, врз основа на спогодба за вработување на судски службеник без јавен оглас со преземање /// од ///2011 година, за распоредувањата во писарницата на Основиот суд во ///, како и дека /// не евидентира во кривичната евиденција на судот.

Народниот правобранител ја извести ДКСК дека иако предлогот за избор на заменици на Народниот правобранител бил доставен на 26.08.2021 година, Собранието на Република Северна Македонија предлогот сè уште го немало ставено на дневен ред до денот на ова нивно известување. Исто така, Народниот правобранител ја извести ДКСК дека доставениот предлог за избор на заменици бил повлечен.

Собранието на Република Северна Македонија ја извести ДКСК дека по поднесениот предлог за избор на заменици на Народниот правобранител, точката била ставена како 17 на дневниот ред на 54-тата седница, но поради повлекување на предлогот, оваа точка не била разгледувана на седница.

Имајќи го предвид сето погоре наведено, ДКСК констатира дека нема елементи за натамошно постапување поради промена на фактичката состојба предизвикана од активности на други органи, и одлучи како во диспозитивот на оваа Одлука.

Одобрил: К.Н., член на ДКСК



**ДРЖАВНА КОМИСИЈА**

**ЗА СПРЕЧУВАЊЕ НА КОРУПЦИЈАТА**

Претседател

Билјана Ивановска